



**ITTRA ĊIRKULARI**  
**tal-E.T. Mons. Mario Grech**  
**Isqof ta' Għawdex**

---

Lir-Reverendi Arċiprieti, Kappillani, Retturi ta' Knejjes, Superjuri Reliġjużi, Persuni Kkonsagrati u Lajċi Nsara.

**IR-RUŻARJU MUFTIEH NIEŻEL MIS-SEMA**

Għeżiež,

Nemmen li l-kwadru tal-Madonna ta' Pompej li kellna fostna fil-jiem li għaddew kien mument ta' grazzja biex niftakru f'dik li, sa ftit tas-snin ilu, kienet it-talba li tiġbor il-familji kollha tagħna. Qed nirreferi għat-talba tar-Rużarju. F'dawn il-jiem smajna tidwi f'qalbna dik il-vuċi li dwiet fil-qalb ta' Bartolo Longo, dak li bena s-Santwarju ta' Pompej fl-Italja: "Min jgħid ir-Rużarju, isalva". Kif it-talba tar-Rużarju kienet il-kawża biex dan ir-raġel jibdel ħajtu, illum ukoll dawk li jżebbġu f'idejhom il-kuruna tar-Rużarju għandhom għodda tajba li tgħinjom jibdlu ħajjithom u b'konsegwenza jibdlu s-socjetà ta' madwarhom. Għaliex min isib ir-Rużarju ikun sab muftieħ tad-deheb nieżel mis-sema li bih nistgħu nifitħu l-ktieb il-kbir dwar Alla u dwar il-bniedem.

Meta fir-Rużarju nirriflettu dwar il-ħajja ta' Ġesù, aħna nkunu nixtarru kemm hija bla tarf l-imħabba ta' Alla għalina. Min jgħid ir-Rużarju jiftaħ tieqa beraħ fuq il-misteru ta' Alla, li tant ħabb lid-dinja li ta lil lbnu l-waħdieni biex kull min jemmen fih isalva. Fir-Rużarju għandna gabra qasira tal-ħajja ta' Ġesù, li huwa l-"bieb" tal-ħajja. Inħoss li fi żminijietna, meta minħabba l-buffuri tar-riħ bħal donnu ssabbat il-bieb u għalaqna lil Alla barra minn djarna u mis-socjetà tagħna, neħtieġu dan il-muftieħ biex jerga' jinfetaħ il-bieb, ħalli permezz ta' Ġesù l-bniedem ikun jista' jidhol fejn jgħammar Alla.

Ir-riflessjoni li nagħmlu fir-Rużarju dwar kemm Alla huwa ġeneruż magħna għandha twassalna biex inkunu ġenerużi ma' ħutna. Il-fidi mingħajr karità hija fidi mejta. Għaldaqstant, ir-Rużarju huwa muftieħ li jifitħilna l-qlub iebesin tagħna. Ma jagħmilx sens li ngħidu r-Rużarju, imbagħad nibqgħu miġġieldin bejnietna jew nizirgħu l-firda; tkun ħrafa jekk ngħidu r-Rużarju u qalbna tibqa' magħluqa quddiem il-ħtiġijiet tal-foqra ta' żminijietna.

Għalhekk, issa li ser nibdew ix-xahar tar-Rużarju, inħeggikom biex taqbdu f'idejkom dan il-muftieħ li rċevejna minn idejn il-Madonna. Nagħmel sejha speċjali lill-ġenituri biex jiġbru l-familja u jgħidu r-Rużarju flimkien. Barra minn hekk, irrid nuri l-apprezzament tiegħi lejn dawk li jingabru jgħidu r-Rużarju fil-beraħ u fil-knejjes.

Billi fit-13 ta' Ottubru l-Papa Franġisku sejjer jikkonsagra d-dinja lill-Qalb Bla Tebġha ta' Marija, nistedinkom nieħdu din l-opportunità biex dakinhar inkunu f'għaqda mal-Papa billi flimkien nagħmlu dan l-att ta' affidament lill-Madonna.

Nitlob fuqkom il-barkiet tas-Sema, bl-interċessjoni ta' Marija Ommna.

Mogħtija mill-Kurja tal-Isqof, ir-Rabat, Għawdex, il-Ġimgħa 26 ta' Settembru 2013, tifkira ta' San Vincenz de Paul, apostlu tal-karità.

✠ Mario Grech  
Isqof ta' Għawdex

Mons. Salv Debrincat  
Kancillier